


Qassisin f'Rahał Ġdid bejn l-1849 u l-1900



Dr Simon Mercieca

F'dan l-istudju ser inkun qed nipprezenta l-listi elettorali tal-persuni li kienu joqgħodu gewwa Rahał Ġdid bejn l-1849 u l-1900. Meta wieħed iħares lejn dawn il-listi jinduna li n-numru ta' dawk li setgħu jivvutaw gewwa Rahał Ġdid kien qed jikber minn sena għal oħra.

Dan juri mhux biss kemm kien hemm żvilupp demografiku, jiġifieri, li l-popolazzjoni f'dan il-post kienet qed tikber iżda wkoll, juri żvilupp kwalitattiv, jiġifieri, in-nies li kienu qed jiġu joqogħdu hawn kellhom livell għoli ta' edukazzjoni. Jekk wieħed iqabbel il-popolazzjoni ta' Rahał Ġdid ma' dik ta' Hal Tarxien, isib li Hal Tarxien kellu aktar nies, iżda proporzjonalment, inqas votanti.

Dan ifisser li n-nies tal-iskola kienu qed imorru joqogħdu f'din il-lokalità. Fis-sena 1880, id-distrett li minnu kien jagħmel Rahał Ġdid kien magħruf bħala l-ħdax-il distrett elettorali u kien jinkludi fih lil Hal Qormi, Hal Luqa u Hal Tarxien.¹ In-numru u l-format tad-distretti kienu jinbidlu. Originarjament, Hal Tarxien, Rahał Ġdid, Hal Qormi u Hal Luqa kienu magħrufa bħala l-ħames distrett. Fl-aħħar tas-seklu, jiġifieri fis-sena 1899, Rahał Ġdid u Hal Tarxien ma baqgħux ma' Hal Luqa u Hal Qormi iżda bdew jagħmlu parti mad-disa' disrett u kien hemm magħhom Hal Għaxaq, Gudja, Chircop, Żurrieq, Safi u Qrendi.

Kif ġa għedna, Rahał Ġdid kellu popolazzjoni iżgħar minn Hal Tarxien, iżda proporzjonalment kellu aktar votanti. L-aħħar tas-seklu dsatax, anki f'termini ta' numri assoluti, kellu aktar votanti minn Hal Tarxien.² Dan ifisser li f'dan il-post kellek nies li kienu soċjalment superjuri kemm finanzjarjament u fuq livell ta' edukazzjoni. Ma hemmx dubju li l-edukazzjoni għenet biex wieħed javvanza finanzjarjament 'il quddiem. Dawn id-differenzi kienu jidhru ċar, anki jekk qed nitkellmu fuq l-istess parroċċa. Hafna nies mill-Kottonera, speċjalment Bormliži, kienu qed jinżlu joqogħdu hawn, speċjalment dawk li kienu javvanzjaw soċjalment u finanzjarjament. Dawn kienu qed ifittxu li jiġu joqogħdu f'Rahał Ġdid, post li kien qed joffri djar kbar jew spazji miftuħa fejn wieħed seta' jibni d-dar tal-ħolm tiegħu.

Minħabba, it-tul ta' dawn il-listi, mhux ser inkun qed nitkellem fuq kull personaġġ importanti li jidher fihom. F'dan l-istudju ser nitkellem biss fuq il-qassisin li kien hawn jgħixu f'din il-lokalità. Dwar nies oħra importanti li kien hawn f'Rahał Ġdid nitkellem fi studju ieħor. Iżda bħal ma wieħed jista' jara, gew ikkunsultati numru ta' gazzetti tal-gvern li kienu jgħibu l-lista tal-irġiel li kellhom id-dritt għall-vot f'dik il-ħabta. Dawn riedu jkunu fuq il-25 sena u jkollhom ċertu dħul jew iħallsu ċertu ammont ta' kera.



Dun Pawlu Lauron

L-ewwel qassis li joħroġ b'mod indirett minn dawn il-listi elettorali hu Dun Pawl Lauron. Dan serva ta' kappillan tal-parroċċa ta' Hal Tarxien (u allura anki ta' Raħal Ġdid) bejn l-1865-1875. Hu twieled fil-parroċċa ta' Porto Salvo l-Belt nhar l-4 ta' Diċembru 1825. Inġhata l-isem ta' Antonio, Xaverio, Filippo, Emanuele, Stanislaus, Giuseppe, Paolo u Calcedonio. Il-ġenituri kienu Raymondo Lauron u Angelica Gravagna.³

L-att tal-ordinazzjoni tiegħu jagħtih bħala qassis minn Birkirkara. Hu kien ordnat qassis fl-20 ta' Ottubru 1858, wara li kien ġa laħaq avukat. Miegħu kien ġie kkonsagrat qassis Giovanni Camilleri, patri Agostinjan li wara kien sar isqof għal Ghawdex.⁴ Kull fejn kien, Lauron fittex li jgħalliem id-duttrina Kristjana lit-tfal subien u bniet. Dan hu dak li għamel meta kien iservi ta' qassis Birkirkara u dan hu dak li kompli jagħmel fis-snin li serva bħala kappillan ta' Hal Tarxien.⁵ Dan jispjega wkoll għala fiż-żewġ parroċċi imsemmiha ser jiżviluppa kult religjuż lejn il-Madonna tad-Duttrina.

Izda dak li hu ftit magħruf li qarib ta' din il-familja kien jgħix taħt id-dell ta' Santa Ubaldesca. In-nies li kellhom il-vot għall-elezzjoni tal-ewwel kunsill tal-gvern tas-sena tas-sena 1849 kienu ftit. Fost dawn insibu lil Amante Lauron. Il-listi elettorali jkompli jagħtuna aktar dettalji, inkluż il-post eżatt fejn kien jgħix Amante Lauron, jiġifieri "*Dietro Santa Ubaldesca*" jew *Wara Santa Ubaldesca*. Dan kien il-mod kif kienet magħrufa t-Triq li illum ġgib l-isem ta' Triq Ninu Cremona. Amante Lauron kien jgħix f'waħda mid-djar kbar b'għonna kbar li kien hemm f'din it-triq f'dik il-ħabta.

Meta qaddes, il-Kappillan Dun Pawl Lauron ġie mogħti bħala li jagħmel parti mill-parroċċa ta' Birkirkara. Izda eżattament il-familja kienet tgħix l-Imsida, li parti minnha kienet f'dik il-ħabta mal-parroċċa tal-Porto Salvo tal-Belt u parti oħra ma' Birkirkara. Infatti, meta kien twaqqaf kumitat ċiviku ġewwa l-Imsida fl-1881 biex jieħu ħsieb it-tisbiħ tal-lokal, insibu fost il-membri tiegħi lill-Perit Achille Lauron.⁶

Wara Hal Tarxien, Dun Paul Lauron kien laħaq Arċipriet tal-Furjana u fi żmien l-arċipretura tiegħu kienet saret il-faċċata l-ġdida tal-Knisja tal-Furjana mill-perit Nikola Zammit. Anki hawn għandna forsi konnessjoni ma' Raħal Ġdid, għaliex dan Nikola Zammit kien joqgħod f'Casal Paula, fi żmien li Lauron kien kappillan ta' Hal Tarxien u Raħal Ġdid. Fl-1886, Lauron kien sar Monsinjur tal-Katidral u nġhata l-prebenda ta' Ghajn Rihana.⁷ Hu miet fid-dar li kienet tagħmel parti mill-monasteru magħruf bħala San Calcedonio ġewwa l-Furjana nhar l-10 ta' Mejju 1895. Matul il-perjodu li għamel fil-Furjana, issa bħala monsinjur, hu kien responsabbli mit-trasferiment tas-seminarju mill-Imdina għall-Furjana.⁸

Dun Pietro Paolo Borg

Dun Pietro Paolo Borg hu l-ewwel qassis li niltaqgħu miegħu f'dawn il-listi elettorali li qed jgħix ġewwa Raħal Ġdid. Hu ġie ordnat qassis fit-18 ta' Diċembru 1852 u fl-ordinazzjoni tiegħu kien ġie mogħti li hu mill-Belt.⁹

Il-Gazzetta tal-Gvern turi biċ-ċar ir-rabta tiegħu ma' dan il-post. Dan kien qed iservi ta' kappillan tal-Habs, għaliex fl-edizzjoni tal-Ġimgħa, 23 ta' Diċembru 1859, jidher għall-ewwel darba ismu. Hu mogħti li qed joqgħod ġewwa Corradino, jiġifieri kien residenti fil-ħabs. Hu baqa' joqgħod fil-ħabs sa ftit wara s-sena 1862, għaliex fil-ħarġa tal-Gazzetta tal-Gvern tal-1865 insibuh issa li qed joqgħod fi *Strada Loggia* jew kif nafuha illum bħala Triq l-Arkata. Izda mis-sena l-1870, nerġgħu insibuh li qed joqgħod il-ħabs. Ismu jinghata bħala residenti "*in prigione di Corradino*". Il-kappillan tal-ħabs kellu r-residenza privata

tiegħu ġewwa l-ħabs. L-aħħar darba li jidher ismu fil-listi elettoralali kien f'dik tas-sena 1883.

Monsinur Dun Francesco Caruana DD

Dun Francesco Caruana jidher għall-ewwel darba bħala residenti ġewwa Raħal Ġdid fil-lista elettoralali tad-9 ta' Awwissu 1870. Dun Francesco Caruana kien oriġinarjament minn l-Isla.¹⁰ Meta qaddes fit-18 ta' Diċembru 1841 kien mogħti bħala Senglean. Fir-reġistri elettoralali, Dun Francesco Caruana nsibuh joqgħod numru 3, Triq Ħal Tarxien, li f'dan il-perjodu kienet għadha parti minn Raħal Ġdid. Illum din il-parti tagħmel ma' Ħal Tarxien. Mil-listi elettoralali tal-1888 lil dan Dun Francesco Caruana, insibuh indirizzat bħala monsinjur. Hu kellu l-ittri DD wara ismu, li kien ifisser li kien Duttur fit-Teoloġija. L-aħħar darba li jidher fil-listi elettoralali kien f'dik tal-Ġimgħa, 28 ta' Ġunju 1889 u ġie mogħti bħala li qed joqgħod f'numru 3, Triq Ħal Tarxien.

Kjeriku Dun Karm Bologna

Dun Karm Bologna jissemma għall-ewwel darba bħala residenti ġewwa Raħal Ġdid fir-reġistru elettoralali tal-10 ta' Awwissu 1883. Oriġinarjament, hu kien min-Nadur Għawdex. Qatt ma kien sar qassis, iżda baqa' fl-istat ta' kjeriku, jiġifieri għażeb li kellu dritt jilbes is-suttana u jagħmel ċerti servizzi ta' talb fil-knisja.



Id-Dar fi Strada Loggia fejn kien jgħix Bologna



*Il-Kjeriku Dun Karm Bologna
- Fundatur tas-Socjetà De Paule*

Hu kien ingħata mill-Gvern Kolonjali d-dritt li jamministra l-knisja ta' Santa Ubaldesca. Izda peress li ma kienx qassis, kellu jfittex is-servizzi ta' qassisin biex iqaddsu u jqarru n-nies tal-inħawi. Hu ġie mogħti li qed joqgħod 8 *Strada Loggia*, li kif rajna kienet Triq l-Arkata. Mil-lista tal-votanti tal-11 ta' April 1898, insibu lil Dun Karm Bologna qed joqgħod f'numru ġdid, jiġifieri 22. Wisq probabli biddel ir-residenza tiegħu iżda wiehed ma jistax jeskludi l-fatt li kien hemm numerazzjoni ġdida tad-djar ta' din it-triq.

Dun Ġuzepp Busuttil

Il-gazzetta tal-gvern ta' nhar it-8 ta' Diċembru 1888 tagħtina isem ta' qassis ieħor li qed jgħix ġewwa Raħal Ġdid. Dan kien jismu Dun Ġuzepp Busuttil. Fil-lista tal-ordinazzjonijiet hu mogħti bħala minn Bormla. Sar qassis fis-6 ta' Diċembru 1874 u kkonsagrah l-isqof

Antonio Grech Delicata, li kien l-isqof ta' Ghawdex.¹¹ Lil Dun Ġużep insibuh qed jgħix f'numru 44 f'post imsejjaħ "*Nel Macello*". Il-kelma *Macello* tfisser biċċerija. F'dik il-ħabta kien hemm żewġ biċċeriji ġewwa Raħal Ġdid. L-ewwel waħda kienet dik li illum tinsab f'Albert Town. F'dan il-perjodu, din iż-żona kienet parti minn Raħal Ġdid. Infatti, il-listi elettorali għal Raħal Ġdid jagħtuna persuni li kienu jgħixu f'*Jetties Wharf*, jiġifieri fejn illum jinzammu l-immigranti irregolari ġewwa l-Marsa. Il-konfini ta' Paola kienu jaslu sa fejn illum hemm is-Salib tal-Marsa! It-tieni waħda kienet tinsab fejn illum hemm Mater Boni Consigli street faċċata tal-ġenb t'isfel tax-Screiber. Din kienet biċċerija fejn jinqatlu u jinħarqu z-żwiemel. Hija ma kinetx kbira ħafna, forsi id-daqs ta' tomna. Din il-biċċerija kienet tfarrket fit-Tieni Gwerra. Inċidentalment, f'din il-parti, li kont tidhol għaliha permezz ta' sqaq kienu joqogħdu l-ġenituri ta' wieħed mill-Presidenti tal-Banda De Paule, jiġifieri Carmelo V. Dimech.

Dun Ġużep Busuttil kien qed jgħix ma' Antonio Busuttil. Dan Antonio insibuh ukoll qed jingħata bħala li qed jgħix "*Nel Macello*". Dan kien jiġi mnu mill-qrib u wisq probabli kien ħuh. Peress li l-biċċerija ta' Triq Mater Boni Consigli kienet żgħira, Dun Ġużep u ħuh Antonio aktarx qed jgħixu fil-Biċċerija tal-Marsa.

Dan il-post *Nel Macello* kien jeżisti għaliex jerga' jissemma' fil-lista elettorali ta' 28 ta' Ġunju 1889. Imbagħad, fil-lista elettorali tas-26 ta' Marzu 1892, insibu lil Dun Ġużep Busuttil qed jgħix f'numru 10 *Via Cospicua*, jew Triq Bormla kif nafuha illum, waqt li Antonio Busuttil kien għadu mogħti bħala li qed joqgħod "*Nel Macello*". Imbagħad, fil-lista elettorali tal-31 ta' Mejju 1895 naqraw li Dun Ġużep Busuttil kien qed joqgħod ġewwa Ġhajn Dwieli.

Don Alberto Eduardo Farrugia Bugeja DD

Don Alberto Eduardo Farrugia Bugeja kien ordnat saċerdot fid-19 ta' Diċembru 1881. Hu mogħti bħala li hu mill-Belt Valletta.¹² Fil-lista elettorali mitbugħa nhar il-31 ta' Mejju 1895 insibuh bħala residenti ġewwa Raħal Ġdid. Hu kien iggradwa bħala duttur fit-teologija. F'Raħal Ġdid, hu kien joqgħod 56 Strada Loggia. Wisq probabli kien joqgħod fil-parti ta' isfel ta' Triq l-Arkata u wieħed jissuspetta li numru 56 kien f'dik il-ħabta l-Palazz tal-Gran Mastro Perellos li kien għadu ma nbidilx f'kerrejjiet. Dan il-qassis ma tantx dam joqgħod f'Raħal Ġdid għaliex ismu hu nieqes mil-lista elettorali ppubblikata fil-11 ta' April 1898. Izda ż-żmien tiegħu f'Raħal Ġdid ser ikun determinanti ħafna.

Don Alberto Eduardo Farrugia Bugeja kien ġej minn familja tat-tajjeb. Hu kien magħruf l-aktar bħala Dun Dodu jew Dun Dward. Dun Dodu kien il-bniedem li rabba lil Hannibal Scicluna u kien ħallaslu għall-edukazzjoni tiegħu. Dun Dodu kien assumu r-responsabbiltà kollha tal-edukazzjoni ta' dan it-tifel u minn informazzjoni orali li ksibt, Hannibal Scicluna kien anki qasam fil-wirt mal-familja Farrugia Bugeja.

Fuq kollox, l-altruwiżmu ta' Farrugia Bugeja, jerga' johroġ meta hu kien kappillan tal-ħabs. Il-preżenza tiegħu f'Raħal Ġdid, trid tkun assoċjata ma' dan il-perjodu li hu kien għamel kappillan tal-ħabs. Fil-perjodu li kien kappillan, hu kien ipprova jagħti dak li jista' lill-ħabsin, f'perjodu meta l-ħabs ma tantx kien immexxi tajjeb. Hu kien il-persuna li għallem lil Manwel Dimech jikteb u jaqra, għallmu jhobb il-filosofija u l-letteratura u fuq kollox għenu jirrifirma ruħu.

Min-naħa tiegħu, Dun Dodu kien għamel karriera fil-militar. Kien sar Kappillan tal-Army. Probabilment, il-karriera ta' Hannibal Scicluna u l-affezzjoni tiegħu lejn l-Inglizi, għandha

l-egħruq tagħha f'dawn l-esperjenzi ma' Dun Dodu. Grazzi għal dawn il-kuntatti ta' Dun Dodu, Hannibal Scicluna seta' anki jsir kavallier tal-Ordni ta' San Ġwann. L-Imperjalizmu Ngliz li ser iħaddan Hannibal Scicluna tant kien qawwi, li kien wiehed mill-ftit, li fl-irvellijiet tas-Sette Giogno ma stahax jagħti s-sapport tiegħu lill-Inglizi u tkellem fil-Kummissjoni ta' Inkjesta kontra l-Maltin!!

Eventwalment meta nqasmu l-beni tal-familja Farrugia Bugeja, waħda mill-werrieta kienet ħalliet il-propjetà tagħha lill-Knisja ta' Kristu Re. Il-kappillan ta' dak iż-żmien, Dun Frangisku Xuereb, kien ġie appuntat amministratur ta' din il-propjetà. Izda permezz ta' arrangament li kien sar, il-qorti kienet ivvalutat din il-propjetà, u b'hekk bil-flus miġbura minnha, Xuereb seta' jibni wiehed mill-kampnari tal-knisja.

Fil-familja għadu jeżisti kwadru tal-pittra li juri lil dan Dun Dodu liebes ta' kappillan militari u l-kalci tiegħu għadu fil-familja. Dun Alberto Eduardo Farrugia Bugeja kien laħaq monsinjur. Hu miet fit-13 ta' Mejju 1941, f'7 *Cloisters House* Triq l-Imrabat tas-Sliema fl-età ta' 74 sena u ndifen l-Addolorata fil-Kappella tal-familja Farrugia Bugeja fid-Div. Punent A-H-12.



Dun Salv Busuttil – ħadem hafna għal Raħal Ġdid

Dun Salv Busuttil

Dun Salv hu l-aħħar qassis li niltaqgħu miegħu li qed joqgħod f'Raħal Ġdid matul is-seklu dsatax. Hu kien mogħti bħala qassis minn Hal Tarxien.¹³ L-atti publiċi jispeċifikaw li dan Dun Salv Busuttil kien twieled iż-Żejtun u ta' eta' żgħira ġie joqgħod f'Casal Paola. Peress li kien niżel Raħal Ġdid żgħir, meta daħal is-seminarju ġie mogħti bħala persuna minn Hal Tarxien. Kif rajna, f'dan iż-żmien, il-limiti tal-parroċċa ta' Raħal Gdid kienu parti mill-parroċċa ta' Hal Tarxien. Missier Dun Salv kien jismu Giovanni.¹⁴ Isem Dun Salv jidher għall-ewwel darba fil-listi elettorali tas-26 ta' Marzu 1892. Hu ġie mogħti bħala li joqgħod numru 3, *Via Cospicua*. Izda n-numru tad-dar insibuh jinbidel minn lista għal oħra, wisq prbably, dan it-tibdil jirrifletti t-tkabbir u ż-żieda

fil-bini ġewwa din it-triq. L-aħħar darba li nsibuh f'dan in-numru kien fil-ħarġa tal-31 ta' Mejju 1895. F'dik tal-11 ta' April 1898 insibuh joqgħod f'numru 10, u baqa' jingħata hekk sal-24 ta' April 1899. Fil-listi ta' wara, insibuh li qed joqgħod f'numru 8, dejjem fl-istess triq, jiġifieri Triq Bormla.

Fil-verità, kemm id-dar numru 8 u dik numru 10 kienu tal-familja tiegħu. F'numru 10 kienu joqogħdu oħt Dun Salv, żewġha u tliet xebbiet ħutu. Waħda minnhom saret soru tas-St Joseph. Din kienet waħda mis-sorijiet tal-bidu, meta dawn is-sorijiet ġew ġewwa Raħal Ġdid. Kien jisimha Sor Lukrezja Busuttil. Id-dar numru 8 kienet tinfed mad-dar numru 10. F'din id-dar kienu joqogħdu ħut Dun Salv, is-subien, u xi zijiet tiegħu u żewġ neputijiet, Giov u Lorenzo. Dan Lorenzo kien miet Luxandra matul it-Tieni Gwerra meta kien qed jagħmel xogħol ta' tifi tan-nar wara li vapur taż-żejt kien ġie ittorpidjat. Ħut Dun Salv kellhom kalkara tal-ġir fi Triq Cospicua. Fost ħutu nsibu lil ħuh Lonzu Busuttil li kien joqgħod f'din id-dar.

Hu interessanti li qabel il-ħarġa tas-26 ta' Marzu 1892, ma kien hemm ħadd irregiſtrat

fil-lista elettorali li joqgħod ġewwa din it-triq. Wisq probabli, il-familja Busuttil kienet l-ewwel waħda li bniet f'din it-triq. Il-bini kompla tiela' jgħaġġel fl-aħħar diċenju tas-seklu dsatax, bħalma jixhed it-tibdil kontinwu fin-numru tal-bibien tad-dar ta' din it-triq, id-djar komplew tegħlin biex Triq Bormla ħadet il-forma li nafuha llum. F'dan il-perjodu, din it-triq kienet magħrufa minnies ta' Raħal Ġdid bħala t-Triq taċ-Ċicri. Il-bini ta' fejn kien joqgħod Dun Salv Busuttil m'għadux jeżisti. Floku llum hemm blokka flats bil-ħwienet taħtha u garaxjiet warajha.

Dun Salv Busuttil iddedika ħajtu għal Raħal Ġdid. Hu ħabrek ħafna ġewwa Santa Ubaldesca. Kien responsabbli biex Santa Ubaldesca titkabbar u anki ħadem biex Raħal Ġdid issir vici-parroċċa. Kellu jkun hu l-ewwel kappillan ta' din il-parroċċa. Izda baqa' biss bħala amministratur. Infatti meta twaqqfet il-parroċċa kien ġie appuntat amministratur tagħha izda qatt ma ngħata l-inkarigu ta' kappillan. Din il-kariga ingħatat lil Dun Salv Chircop. Biss dan imur lil hinn mill-perjodu li qed nanalizzaw flimkien bħal issa.

Dun Salv Busuttil kien ukoll l-amministratur tas-Sorijiet tal-Karità li llum jinsabu f'Hal Tarxien izda li f'dan il-perjodu kienu jagħmlu parti ma' Raħal Ġdid. Originarjament, din id-dar fejn marru joqogħdu s-sorijiet kellha tkun ir-residenza tal-White Fathers tal-Kardinal Lavigerie. F'din il-ħidma kien ħadem ħafna Alfonso Maria Galea li kien il-prokurat tal-White Fathers f'Malta. Meta dan il-proġett falla, Dun Salv Busuttil xtara mingħand Alfonso Maria Galea dan il-post għas-Sorijiet tal-Karità. Illum fadal rikordju ta' dawn il-partijiet. Il-persunagġ iswed impitter fil-kwadru tal-kor ta' Hal Tarxien, bħala wieħed mis-Slaten Maġi, hu wieħed minn novizzi li l-White Fathers kienu baġthu f'Malta. Dan kien miet wisq probabli mill-mard tad-deni rqiġ. Fuq kollox Dun Salv Busuttil kien ukoll serva bħala wieħed mill-prokuraturi tal-Fundazzjoni Barbara ta' Hal Tarxien. Din kienet titmexxa minn tliet prokuraturi.

Dun Salv Bonnici qatt ma tħallas tax-xogħol li għamel fil-parroċċa ta' Hal Tarxien u wisq aktar fil-knisja ta' Santa Ubaldesca. Jingħad li din il-knisja ta' Santa Ubaldesca kellha ħames imħażen ix-xatt u mill-flus tagħhom kienet tinzamm din il-knisja. Kellha wkoll renti fuq artijiet li kien hemm Kordin. Ġara izda li dawn l-artijiet u mħażen kien ħadhom il-Gvern Inġliż. Finalment, dan seta' jagħmlu għaliex Santa Ubaldesca kienet f'dan il-perjodu propjetà tal-Gvern. Meta ħa kollox il-Gvern Inġliż, beda jagħti somma zġhira ta' flus għaz-zamma tas-seminarju djoċesan.

Illum hemm ritratt ta' Dun Salv Busuttil fis-Sagristija tal-Parroċċa ta' Raħal Ġdid. Dan ir-ritratt kien fl-uffiċju tad-dar tiegħu u kien ittieħed minn fotografu Taljan li kien ġie Malta



Triq Bormla magħrufa dak iż-żmien bħala t-triq taċ-Ċicri fejn kienet jgħix Dun Salv Busuttil probabbli fl-ewwel bini f'din it-triq.

fil-bidu tal-fotografija. Dan il-fotografu beda jiehu ritratti ta' nies distinti. Kien żmien meta l-fotografija kienet qed tieħu post il-pittura. Ir-ritratt kien jittieħed bi hlas iżda dejjem kien jiswa inqas minn pittura. Grazzi għat-tħabrik ta' Dun Mario Agius, dan ir-ritratt llum jinsab fis-sagristija tal-knisja.

Riferenzi

- ¹ *The Malta Government Gazette*, Thursday, 2nd September 1880, pp. 296-297.
- ² *The Malta Government Gazette*, 24th April 1899, pp. 432-433.
- ³ Parroċċa Porto Salvo Valletta, Reġistru tal-Magħmudijiet, D28, vol.15 (1818-1826) p. 534, nru 3.
- ⁴ Joe Calleja, *Ordinazzjonijiet Saċerdotali 1800-2000, Ordinazzjoni Saċerdotali li saru fid-Djoċesi ta' Malta u Saċerdoti Malti li ġew ordnati barra minn Malta*, Malta 2001, p.2.
- ⁵ Arkivju tal-Katidral, CEM, Con. Vol. 10, f. 184r.v.
- ⁶ Joe Calleja, *L-Imsida Il-Bieraħ u Llum*, Vol.2 Veritas Press, 1990, p.113.
- ⁷ A(rkivju) A(rċidjoċesi) M(altija). *Canonicati Capitolo Cattedrale*, Vol.2 1873-1879.
- ⁸ AAM, *Atti Ċivili del 1895*, f.35.
- ⁹ Calleja, p.24.
- ¹⁰ Calleja, p.21.
- ¹¹ Calleja, p.30.
- ¹² Calleja, p.35.
- ¹³ AAM, *Patrimonju Sagru*, No.17a.
- ¹⁴ Ibid.